



ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

គណៈកម្មាធិការជាតិរៀបចំការបោះឆ្នោត

អ្នកនាំពាក្យ គ.ជ.ប
លេខ ០៧៩ គ.ជ.ប

ថ្ងៃចន្ទ ៦/៧/២០ ខែជេស្ឋ ឆ្នាំច សំរឹទ្ធិស័ក ព.ស. ២៥៦២
រាជធានីភ្នំពេញ ថ្ងៃទី ០៤ ខែមិថុនា ឆ្នាំ២០១៨

សេចក្តីប្រកាសព័ត៌មាន

តួអង្គ ២ សំខាន់ ម្ចាស់ឆ្នោត និង គ.ជ.ប ត្រូវដើរទង្ហើមគ្នាសម្រាប់ការបោះឆ្នោត

ដើម្បីឱ្យការបោះឆ្នោតប្រព្រឹត្តទៅដោយសេរី ត្រឹមត្រូវ និងយុត្តិធម៌ ត្រូវមានតួអង្គ ២ សំខាន់ ម្ចាស់ឆ្នោត និង គ.ជ.ប ត្រូវដើរទង្ហើមគ្នា ។ នេះជាការលើកឡើងរបស់ឯកឧត្តម **ស៊ុក ប៊ុនហុក** ប្រធាន គ.ជ.ប ជូនដល់សិស្ស និស្សិត គរុសិស្ស គរុនិស្សិត និងសាស្ត្រាចារ្យ ចំនួន ១១៣៥ នាក់។ អ្នកចូលរួមក្នុងកម្មវិធីបញ្ជ្រាបការយល់ដឹងអំពីច្បាប់ ស្តីពីការរៀបចំ និងការប្រព្រឹត្តទៅនៃ គ.ជ.ប និងច្បាប់ ស្តីពីការបោះឆ្នោតជ្រើសតាំងតំណាងរាស្ត្រ នៅមន្ទីរអប់រំ យុវជន និងកីឡា ខេត្តព្រៃវែង នាថ្ងៃនេះ មានចំនួនលើសពីការកំណត់ចំនួន ២៨៥ នាក់ ។ កម្មវិធីនេះ ត្រូវបានរៀបចំឡើងជាលើកទី៣ បន្ទាប់ពីបានរៀបចំនៅខេត្តតាកែវ និងរាជធានីភ្នំពេញ ដែលមានអ្នកចូលរួមសរុបជាង ៣ពាន់នាក់ ។

ដើម្បីយល់ច្បាស់អំពីភាពស្របគ្នារវាងតួអង្គទាំង ២ នេះ ឯកឧត្តម **ស៊ុក ប៊ុនហុក** ប្រធាន គ.ជ.ប បានឆ្លើយតបទៅនឹង ៨ សំណួរ។

១. តើមនុស្សគ្រប់រូបមានសិទ្ធិដឹកនាំកិច្ចការសាធារណៈរបស់ប្រទេសខ្លួនដែរឬទេ?

ផ្អែកតាមមាត្រា ២១ នៃសេចក្តីថ្លែងការណ៍ជាសកល ស្តីពីសិទ្ធិមនុស្ស ឆ្នាំ១៩៤៨ ចែងថា បុគ្គលគ្រប់រូបមានសិទ្ធិចូលរួមដឹកនាំកិច្ចការសាធារណៈរបស់ខ្លួនដោយផ្ទាល់ ឬដោយតំណាងដែលត្រូវបានជ្រើសរើសដោយសេរី គឺដោយការបោះឆ្នោត ។ បុគ្គលគ្រប់រូបមានសិទ្ធិចូលកាន់តំណែងនៅក្នុងប្រទេសរបស់ខ្លួននៅក្នុងលក្ខខណ្ឌសមភាព ។ ឆន្ទៈរបស់ប្រជាពលរដ្ឋ គឺជាអាជ្ញារបស់អំណាចសាធារណៈ ។

២. សហគមន៍អន្តរជាតិបានចាត់ទុកថា ប្រជាធិបតេយ្យមានដំណើរការល្អលុះត្រាតែមានបេះដូង យ៉ាងពិតប្រាកដ តើបេះដូងប្រជាធិបតេយ្យពិតប្រាកដជាអ្វី?

បេះដូងប្រជាធិបតេយ្យពិតប្រាកដ គឺការបោះឆ្នោតប្រកបដោយសេរី ត្រឹមត្រូវ និងយុត្តិធម៌។

៣. អ្វីទៅជាការបោះឆ្នោតដោយសេរី ត្រឹមត្រូវ និងយុត្តិធម៌?

ការបោះឆ្នោតដោយសេរី ត្រឹមត្រូវ និងយុត្តិធម៌ ត្រូវមានលក្ខខណ្ឌចាំបាច់ ១០ ចំណុចដូចខាងក្រោម ៖

- ការបោះឆ្នោតត្រូវប្រព្រឹត្តទៅតាមកាលកំណត់ ដូចមានចែងក្នុងរដ្ឋធម្មនុញ្ញ ឆ្នាំ១៩៩៣ មាត្រា ៧៨។
 - ប្រព័ន្ធចុះឈ្មោះមួយមានអព្យាក្រឹតភាព និងមានប្រសិទ្ធិភាព
 - រក្សាការសម្ងាត់នៃការបោះឆ្នោត
 - ស្ថានីយបោះឆ្នោតត្រូវនៅជិតផ្ទះរបស់ប្រជាពលរដ្ឋ។
- ពលរដ្ឋគ្រប់រូបមានសិទ្ធិស្មើគ្នាក្នុងការបង្កើតគណបក្សនយោបាយ។



- ពលរដ្ឋគ្រប់រូបមានសិទ្ធិស្មើគ្នាក្នុងការឈរឈ្មោះឱ្យគេបោះឆ្នោត ។
- ពលរដ្ឋគ្រប់រូប និងគណបក្សនយោបាយមានសិទ្ធិសម្តែងមតិដោយសេរី។
- ពលរដ្ឋគ្រប់រូបមានលទ្ធភាពស្មើគ្នាក្នុងការយោសាសបោះឆ្នោតដោយសេរី។
- យន្តការធានាសុវត្ថិភាពជូនបេក្ខជនក្នុងពេលយោសាសបោះឆ្នោត និងពេលបោះឆ្នោត។
- អង្គការរៀបចំការបោះឆ្នោតមានបទបញ្ជាច្បាស់លាស់ គឺ គ.ជ.ប នេះឯង។ ដូច្នេះហើយ គ.ជ.ប ត្រូវគោរព និងអនុវត្តបទបញ្ជា និងនីតិវិធីនៃការបោះឆ្នោត។
- ការចុះឈ្មោះបោះឆ្នោត ការបោះឆ្នោត និងការរាប់សន្លឹកឆ្នោតមិនត្រូវលម្អៀង។
- អប់រំប្រជាពលរដ្ឋឱ្យយល់ច្បាស់លាស់អំពីដំណើរការបោះឆ្នោត ក្នុងន័យនេះ គ.ជ.ប បាននិងកំពុងធ្វើការអប់រំ នៅច្រើនទីកន្លែង និងចូលរួមដោយផ្ទាល់ដោយប្រធាន គ.ជ.ប នៅខេត្តតាកែវ រាជធានីភ្នំពេញ និងខេត្តព្រៃវែងនៅថ្ងៃនេះ។
- ត្រូវមានគណៈកម្មការឯករាជ្យ ដើម្បីទទួល និងដោះស្រាយពាក្យបណ្តឹង។
- គណបក្សនយោបាយត្រូវទទួលស្គាល់លទ្ធផលនៃការបោះឆ្នោត។

៤. តើគន្លឹះនៃការគ្រប់គ្រងតាមបែបប្រជាធិបតេយ្យត្រូវកើតចេញពីអ្វី?

គន្លឹះ គឺកើតចេញពីការបោះឆ្នោត ដើម្បីជ្រើសរើសអ្នកតំណាងរបស់ពួកគេ ដែលជាអ្នកដឹងនាំសង្គមបម្រើផលប្រយោជន៍ប្រជាពលរដ្ឋ មិនមែនជ្រើសរើស ដើម្បីជិះជាន់ពួកគេនោះទេ។ ហេតុនេះហើយប្រជាពលរដ្ឋមានអំណាចយ៉ាងធំធេងក្នុងការជ្រើសរើសតំណាងដែលពួកគេពេញចិត្ត។

៥. មុនសម្រេចចិត្តខាងផ្នែកនយោបាយ តើប្រជាពលរដ្ឋត្រូវធ្វើអ្វីខ្លះ?

ត្រូវពិនិត្យមើលគុណសម្បត្តិនៃគណបក្សនយោបាយ និងបេក្ខជនឈរឈ្មោះបោះឆ្នោត។

៦. ក្នុងក្របខណ្ឌនៃលទ្ធិប្រជាធិបតេយ្យ តើអំណាចដឹកនាំកើតចេញពីណា?

កើតចេញពីការបោះឆ្នោតដោយសេរី ត្រឹមត្រូវ និងយុត្តិធម៌។

៧. បើសំខាន់យ៉ាងនេះ តើប្រជាពលរដ្ឋដែលមានឈ្មោះក្នុងបញ្ជីបោះឆ្នោតត្រូវទៅបោះឆ្នោតដែរឬទេ? ចម្លើយទៅនឹងសំណួរនេះ មហាជននៅក្នុងសាលឆ្លើយថា ត្រូវនាំគ្នាទៅបោះឆ្នោត។

៨. តើមានគោលការណ៍អ្វីខ្លះ ដើម្បីឱ្យការបោះឆ្នោតប្រព្រឹត្តទៅដោយសេរី ត្រឹមត្រូវ និងយុត្តិធម៌? គោលការណ៍ចំនួន ៥ គឺ ៖

- គោលការណ៍ជាសកល
- គោលការណ៍បោះឆ្នោតដោយសេរី
- គោលការណ៍បោះឆ្នោតដោយផ្ទាល់
- គោលការណ៍បោះឆ្នោតដោយស្មើភាព
- គោលការណ៍បោះឆ្នោតដោយសម្ងាត់។

តាមការឆ្លើយតបទៅនឹងសំណួររបស់អ្នកចូលរួម ឯកឧត្តមប្រធាន បានសន្និដ្ឋានថា ដើម្បីឱ្យការបោះឆ្នោតប្រព្រឹត្តទៅដោយសេរី ត្រឹមត្រូវ និងយុត្តិធម៌ មានតួអង្គ ២ សំខាន់ដែលត្រូវដើរទន្ទឹមគ្នាសម្រាប់ការបោះឆ្នោត គឺ ប្រជាពលរដ្ឋម្ចាស់ឆ្នោត និងស្ថាប័ន គ.ជ.ប នេះឯង។ ការបោះឆ្នោតនឹងស្ថិតនៅក្នុងដែរបស់ម្ចាស់ឆ្នោត។

ចំពោះព័ត៌មានពិស្តារ សូមទាក់ទង!

ឯកឧត្តម ហង្ស ពុទ្ធា សមាជិក និងជាអ្នកនាំពាក្យ គ.ជ.ប Tel: (855)12 959 666 Email : hangputhea@gmail.com	ឯកឧត្តម ឌឹម សុវណ្ណារុំ សមាជិក និងជាអ្នកនាំពាក្យ គ.ជ.ប Tel: (855)12 518 485 Email : sovannaromhy@yahoo.fr
---	---

